

MALTA

KAMRA TAD-DEPUTATI

**KUMITAT PERMANENTI GHALL-KONSIDERAZZJONI
TA' ABBOZZI TA' LIĠI**

(Rapport Uffiċjali)

ID-DISA' PARLAMENT

Laqgha Nru. 103

It-Tnejn, 22 ta' Ottubru, 2001

**Stampat fl-Uffiċċju ta' l-Iskrivan
Kamra tad-Deputati
MALTA**

Prezz Lm1

ID-DISA' PARLAMENT

Laqgha Nru. 103

It-Tnejn, 22 ta' Ottubru, 2001

Il-Kumitat iltaqa' fil-Palazz, il-Belt Valletta, fis-7.43 p.m.

Talba

MINUTI

Il-Minuti tal-Laqgħa Nru. 102 li saret fis-17 t'Ottubru, 2001 ġew konfermati.

ABBOZZ TA' LIĠI DWAR IS-SOĊJETAJIET KOPERATIVI

CO-OPERATIVE SOCIETIES BILL

Skond riżoluzzjoni tal-Kamra fis-Seduta Nru. 554 tat-18 ta' Ġunju, 2001 il-Kumitat iltqa' biex ikompli jikkonsidra dan l-Abbozz ta' Liġi.

L-Onor. Anthony Abela, President tal-Kumitat, jippresjedi.

(Ikompli mill-24 ta' Lulju, 2001)

Klawsola 28 - Reġistrazzjoni provviżorja. (Kont.)

Clause 28 - Provisional registration. (Cont.)

THE CHAIRMAN: Hemm iktar rimarki fuq klawsola 28, jekk jogħġbokom? (Onor. Membri: *No*) Il-mistoqsija hi l-emenda kif imressqa u moqrija mill-Viċi Prim Ministru. Dawk favur? (Onor. Membri: *Aye*) Dawk kontra? *Agreed.*

L-emenda "S" għaddiet nem. con.

THE CHAIRMAN: Il-mistoqsija hi klawsola 28 kif emendata. Dawk favur? (Onor. Membri: *Aye*) Dawk kontra? *Agreed.*

Klawsola 28 għaddiet nem. con. u ġiet ordnata biex issir parti mill-Abbozz ta' Liġi.

Klawsola 29 - Reġistrazzjoni ta' soċjeta`.

Clause 29 - Registration of society.

THE CHAIRMAN: Rimarki? Il-Viċi Prim Ministru.

ONOR. LAWRENCE GONZI (Viċi Prim Ministru u Ministru għall-Politika Soċjali): Sur President, għal klawsola 29 għandi din l-emenda:

"T" Minnufih ware s-subklawsola (2) prezenti fil-klawsola 29, għandha tidhol din is-subklawsola (3) ġdida li ġejja:

"(3) Soċjetajiet li jkunu mwaqqfa skond l-iskemi koperativi żviluppati mill-Gvern għal impjegati pubbliċi għandhom ikunu reġistrati f'reġistru separat, li jkun identifikat għaldaqshekk b' mod ċar. F'dawk il-każijiet ikun il-Ministru li f'konsultazzjoni mal-Bord jistabbilixxi għal kemm żmien iddum reġistrazzjoni provviżorja bħal dik."

"T" *Immediately after the present subclause (2) of clause 29, there shall be inserted the following new subclause (3):*

"(3) Societies set up in accordance with co-operative schemes developed by Government for public employees shall be registered in a separate register, clearly identified for this purpose. In such cases the duration for any provisional registration shall be established by the Minister in consultation with the Board."

Halli naghti spjegazzjoni ghaliex inhass il-bżonn li ssir din l-emenda.

Klawsola 29 qed tistabilixxi t-termini tar-reġistrazzjoni proviżorja ta' kooperativa, pero` ahna dehrilna li għandna naghmlu eċċezzjoni għar-regola ġenerali billi din il-klawsola tkun tkopri wkoll dawk il-kooperativi li jiġu mwaqqfa bi skemi tal-gvern, bħal per eżempju, il-kooperativa ta' l-għamara, il-kooperativa tas-sinjali tat-toroq u l-kooperativa tal-*laundry*. Jien nahseb li l-Membri ta' dan il-kumitat japprezzaw li xi kultant dawk il-haddiema li jkunu se jgħaddu mill-esperjenza ta' kooperativa, li jkunu haddiema tal-gvern, ikollhom bżonn jinghataw perijodu ta' żmien biex matulu jiddeċiedu jekk l-esperjenza ta' kooperativa kenitx esperjenza pożittiva jew jekk iridux imorru lura għas-sitwazzjoni li kienu fiha qabel ma twaqqfet il-kooperativa. Għaldaqstant ahna qed nġhidu li f'dan il-każ l-ewwelnett għandu jkun hemm reġistru separat għal dawn il-kooperativi partikolari u t-tieni nett iż-żmien proviżorju li matulu dawn il-kooperativi jkunu reġistrati bħala kooperativi proviżorji għandu jkun stabbilit bi qbil bejn il-ministru responsabbli mill-politika soċjali u l-bord tal-kooperativi. B'hekk inkunu qed inhallu ftit flessibbiltà` biex f'dawk il-każijiet fejn ikun hemm bżonn li tagħti ftit iktar ċans, tkun tista' tagħti dak iċ-ċans u biex tagħti l-possibbiltà` li esperjenza bħal din tiżviluppa.

Irrid nenfasizza li l-iskop ta' dawn it-tip ta' skemi huwa li ninċentivaw u niffaċilitaw l-opportunitajiet għall-haddiema tal-gvern kemm jista' jkun biex ibiddlu l-istil ta' kif qed jahdmu, cioè` minn haddiema tal-gvern jibdeu jahdmu bħala haddiema membri ta' kooperativa. Din hija xi haġa li matul is-snin iż-żewġ nahat tal-Kamra qablu li għandha tiġi implimentata. Dan huwa pass pożittiv li għandna ninkoraġġuh, u fil-fatt l-emenda li għadni kemm ipproponejt qed tagħmilha iktar faċli biex titwaqqaf kooperativa u titmexxa bl-aħjar mod.

THE CHAIRMAN: L-Onor. Coleiro.

ONOR. MARIE LOUISE COLEIRO: Ghalkemm il-punt li se nagħmel forsi m'huwiex fil-kontest tal-klawsola li qed niddiskutu, dan jista' jservi ta' *background* għal din il-klawsola. Fl-istess żmien li fih il-haddiema jkunu qed jaraw jekk l-esperjenza ta' kooperativa hijiex pożittiva jew le, dawn diġa` jkunu qegħdin jikkompetu f'dak li huwa *business*? Halli nagħti eżempju biex dak li jkun jifhem iktar x'qed nġhid. Ejjew niehdu l-kooperativa tal-*laundry*, li tiehu hsieb il-*linen* ta' l-isptarijiet. Il-gvern kif qed jahdem ma' din il-kooperativa; qed jagħtiha *direct order* biex tmexxi dan ix-xogħol hi jew inkella qed ipoġġiha fil-*contracts committee* u meta jintefgħu l-offerti jintgħazlu huma għax naturalment l-offerta tagħhom tkun l-iktar wahda vantaġġjuża għall-gvern? Huwa importanti li niċċaraw dan il-punt biex wiehed ikun jaf jekk din il-klawsola hijiex se tagħti r-riżultat li nixtiequ.

Jekk dawn il-kooperativi qed jinghataw *direct order*, allura dawn xorta wahda għadhom ma bdewx jesperjenzaw xi tfisser il-kompetizzjoni bil-konsegwenza li filwaqt li meta jkunu għadhom qed jiddeċiedu x'iridu, ikollhom ċerta impressjoni, u mbagħad meta jiddeċiedu li ma jibqgħux haddiema tal-gvern u jsiru haddiema ta' kooperativa u jsibu ruħhom fis-suq kompetittiv, isibu li l-istorja tkun ferm differenti. B'hekk dak il-perijodu taż-żmien li jkunu ngħataw biex matulu jiddeċiedu jekk jissehbux f'kooperativa jew le ma jkun swiehom għal xejn. Forsi l-frazi "inkunu qarraqna bihom" hija goffa wisq, imma meta dawn jidhlu fis-suq kompetittiv jirrealizzaw li matul dak il-perijodu ta' żmien li jkunu ngħataw biex jiehdu d-deċizzjoni tagħhom ma jkunux esperjenzaw ir-realta`.

ONOR. LAWRENCE GONZI: Biex inkompli bl-eżempju tal-kooperativa tal-*laundry* rrid nġhid li s-servizz li qed tagħti din il-kooperativa huwa importanti hafna għall-gvern. Filwaqt li qabel is-servizz tal-*laundry* kien jingħata bħala parti mill-organizzazzjoni interna tax-xogħol tad-dipartiment tas-saħħa, illum il-haddiema li kienu jagħtu dan is-servizz ingħaqdu f'kooperativa, u jien informat li minn mindu twaqqfet din il-kooperativa, ir-riżultat finali qed ikun aħjar. Fil-fatt jirriżulta li l-livell ta' effiċjenza u l-kwalita` tas-servizz tjiem, u l-haddiema huma iktar kuntenti taht il-kappa ta' kooperattiva, anke ghaliex issa qed igawdu minn benefiċċji finanzjarji li qabel ma kinux igawdu minnhom. Sal-lum m'hemm l-ebda hsieb li dan ix-xogħol ma jibqax jingħata lill-kooperativa tal-*laundry* u jingħata lil kooperativi oħrajn permezz ta' *open tender*, għalkemm fit-teorija dan dejjem huwa possibbli. Ta' min jgħid ukoll li fis-sistema m'hemm xejn xi jżomm lill-kooperativa milli hi nnifisha titfa' *tenders* għal xogħlijiet oħra. (Interruzzjonijiet)

Fil-fatt Dr Godfrey Baldacchino, li huwa prezenti f'dan il-kumitat, qed jgħidli li din il-kooperativa partikolari, li twaqqfet sentejn ilu, diġa` tefgħet *tenders* għal xogħlijiet oħra, rebbet xi kuntratti u llum qiegħda tagħmel dawn ix-xogħlijiet ukoll. Ovvjament li kieku dawn il-haddiema baqgħu mal-gvern u ma ssehbux f'kooperativa, dan ma setgħux jagħmluh. Issa meta jasal iż-żmien il-haddiema ta' din il-kooperativa jridu jiddeciedu jekk jibqgħux f'din il-kooperativa jew inkella jmorrux lura għax-xogħol li kienu jagħmlu qabel mal-gvern. F'xi hin jew iehor, din id-deċiżjoni trid tittiehed, u jien persważ li meta jasal dak il-mument il-haddiema, wara li jkunu hadu ċerti pariri u għaddew minn din l-esperjenza, se jieħdu l-aħjar deċiżjonijiet.

THE CHAIRMAN: L-Onor. Coleiro.

ONOR. MARIE LOUISE COLEIRO: Xorta wahda għadni xettika, u qed nitkellem b'dan il-mod għax nibża' li l-messaġġ li jkun qed jingħata jkun mod u mbaġhad attwalment ir-realta` tkun oħra. Sal-lum għad hemm il-konswetudini li x-xogħol tal-*linen* ta' l-isptarijiet jingħata lil din li qed insejnhulha kooperativa - għax s'issa għadha ma saritx kooperativa fil-veru sens tal-kelma - u qed nġhidu li din għandha wkoll il-faċilita` li titfa' *tenders* għal xogħlijiet oħra.

ONOR. LAWRENCE GONZI: Ma rridux ninsew ukoll li s'issa din il-kooperativa qed tuża l-makkinarju tal-gvern.

DR GODFREY BALDACCHINO: Fil-fatt sal-lum din il-kooperativa qed tuża kemm l-*equipment* kif ukoll post tal-gvern, pero` qed isir *repayment programme* biex jekk dawn il-haddiema jiddeciedu li jibqgħu msehbun f'din il-kooperativa, f' medda ta' 15-il sena l-*equipment* isir kompletament tagħhom.

ONOR. MARIE LOUISE COLEIRO: Jiġifieri dawn il-haddiema għandhom ċerta għajjnuna wkoll. Vantaġġi minn dejjem kellhom il-kooperativi, pero` l-biża' tiegħi hija li se jiġri bħal dak li ġara fil-każ tal-*public cleansing cooperative*. Sfortunatament hafna drabi l-messaġġi li jagħti l-gvern, hu min hu l-gvern, m'humiex il-messaġġi proprja li rridu nwaslu biex il-membri tal-kooperativa jifhmu li jridu jithabtu biex jakkwistaw kuntratti ta' xogħlijiet u li l-fatt li huma msehbun f'kooperativa ma jfissirx neċessarjament li se jieħdu dejjem dak li jridu, għax inkella se jiġri bħalma ġara madwar sena jew sena u nofs ilu meta kien inqala' dak l-għagħa kollu fuq il-kooperativa ta' l-indafa pubblika. Issa hawnhekk jien qed insemmi lill-kooperativa ta' l-indafa pubblika biss bħala eżempju, jiġifieri m'iniex se nidhol fil-problemi li għandha din il-kooperativa.

Il-membri tal-kooperativa ta' l-indafa pubblika fehmu - u huma ma fehmux dan b'kombinazzjoni imma għax hekk qed jasal għandhom il-messaġġ - li għax huma msehbun f'kooperativa, dan ifisser li għandhom dritt jirbhu kull offerta għal tindif jew għal ġbir ta' skart huma, u dan minkejja l-fatt li llum spuntaw kooperativi oħra u numru ta' kumpanniji privati f'dan il-qasam. Huwa veru li s-servizz li qed jingħata l-gvern mill-kooperativi huwa aħjar minn qabel. Per eżempju, illum il-lożor ta' l-isptar m'għadekx tarahom b'kull tebgħa daqshieq minkejja li jkunu għadhom herġin mill-*cupboard*, jiġifieri l-pajjiż qed jiehu *return* għal dan it-tip ta' *set-up*, pero` rridu noqogħdu attenti li ma nwaqqfux dawn il-kooperativi biex iservu bħala *stopgap* biex isolvulna l-problemi tal-mument.

Ahna rridu li jkollna kooperativi li jidhlu fis-suq kompetittiv. *We have to be very clear about this* għax inkella l-kooperativi li qed jitwaqqfu se jibdeu jiffunzjonaw bl-istess mentalita` tal-kooperativa tal-*public cleansing*. M'iniex qed nġhid li l-każ tal-kooperativa tal-*public cleansing* ġara kollu minhabba f'hekk, pero` l-biċċa l-kbira tat-tort li ġara dak li ġara fir-rigward tal-kooperativa hija li l-messaġġ li wasal għand din il-kooperativa kien li hi se jkollha dritt tiġi magħżula għal kull kuntratt ta' ndafa pubblika jew ta' ġbir ta' l-iskart, u dan minkejja, kif għedt diġa`, li llum spuntaw entitajiet oħra li qed jikkompetu f'dan is-suq. Il-membri tal-kooperativa dwar l-indafa pubblika jridu jifhmu li kemm issa kif ukoll fil-futur, dejjem se jsibu entitajiet oħra li jkunu lesti jikkompetulhom.

Jekk mhux se jifhmu din, allura dawn se jkunu daqu biss l-idea ta' kooperativa u ma jkunux daqu l-esperjenza ta' kooperativa fil-veru sens tal-kelma, cioe` li tkun qed tikkompeti f'suq kompetittiv. *We*

have to be extremely careful about this għax inkella l-kooperativi li qed jitwaqqfu illum se jkollhom falliment assolut wara biss ftit jiem li jkunu twaqqfu. Issa għandna niddiskutu klawsola 40 fid-dettal meta naslu għaliha għax qed nara li wara l-affarijiet hemm ċerti principji u filosofiji li rridu nistharrgħom tajjeb qabel ma naghzlu triqitna. *To be honest*, ma jien kuntenta assolutament xejn b'dan li qed nghidu hawnhekk għax filwaqt li naqbel li l-kooperativi għandhom jinghataw forma legali u li permezz ta' dan l-abbozz ta' ligi, il-kooperativi se jkunu f'qagħda aħjar, min-naħa l-oħra qed nibza' li dawn il-kooperativi qed jinholqu biex iservu ta' *stopgap* u għada pitgħada se jsibu ruħhom fil-fondoq li sab ruhu fih haddiehor minhabba li ma fehemx għal xiex diehel eżattament.

THE CHAIRMAN: Il-Viċi Prim Ministru.

ONOR. LAWRENCE GONZI: Onor. Coleiro, f'din il-klawsola m'ahna qed naghmlu xejn minn dan kollu imma qeghdin sempliċiment nghidu li huwa possibbli li tagħti reġistrazzjoni proviżorja għal dawn it-tip ta' kooperativi u li b'differenza ta' kooperativi oħra, it-terminu ta' żmien ta' reġistrazzjoni proviżorja jisa' jkun itwal. Hawnhekk dan hu kulma qeghdin nghidu.

ONOR. MARIE LOUISE COLEIRO: Hawnhekk m'għandna speċifikat l-ebda terminu, jiġifieri nassumi li dan se jkun dejjem soġġett għall-bord u għall-ministru.

ONOR. LAWRENCE GONZI: Peress li dawn it-tip ta' kooperativi huma tal-gvern, it-terminu ta' żmien jistabbilix il-gvern.

ONOR. MARIE LOUISE COLEIRO: Jiġifieri Ia m'hemm l-ebda terminu stabbilit, it-terminu taż-żmien huwa indefinit.

ONOR. LAWRENCE GONZI: Le, l-intenzjoni ma tistax tkun li t-terminu taż-żmien ikun indefinit galadarba r-reġistrazzjoni hija proviżorja.

ONOR. MARIE LOUISE COLEIRO: L-intenzjoni le, imma fil-verita` t-terminu ta' żmien jista' jkun indefinit.

ONOR. LAWRENCE GONZI: Nittama li ma jiġrix hekk. Dan il-punt diġa` tkellimna fuqu meta konna qed niddiskutu klawsoli oħrajn, u niftakar li konna għamilna din il-mistoqsija: Għandna naghmlu giljottina għal dawn l-esperjenzi, li jsiru fi hdan il-gvern? U niftakar li kien hemm min qal li rridu naghmlu giljottina, jiġifieri dawn il-haddiema, wara sena jew sentejn, iridu jieħdu deċiżjoni jekk jibqgħux imsejbin f'kooperativa jew le.

Huwa veru li fxi mument id-deċiżjoni trid tittiehed, pero` fl-opinjoni tiegħi, meta tikkonsidra kollox, issib li din hija esperjenza pożittiva li qed tagħti ċans li ssir il-bidla kbira minn konċett ta' haddiem tal-gvern għal konċett ta' kooperativa. Għalhekk naħseb li m'huwiex *wise* li noqogħdu naghmlu l-giljottini biex imbagħad dawn ipogġulna l-mažżri ma' saqajna u ma jagħtuniex il-flessibbiltà` meħtieġa. Ahna hawnhekk hallejna ċertu spazju biex nagħtu ċans lill-kooperativi li jagħmlu reġistrazzjoni proviżorja għal perijodu ta' żmien, pero` rrid nenfasizza l-kelma "proviżorja" għax finalment id-deċiżjoni trid tittiehed, u trid tittiehed b'mod permanenti.

THE CHAIRMAN: L-Onor. Chircop.

ONOR. KARL CHIRCOP: Nixtieq naghmel mistoqsija dwar il-perijodu tranzitorju. Dan il-perijodu se jkun *standard* għall-kooperativi kollha jew jista' jvarja minn kooperativa għal oħra?

ONOR. LAWRENCE GONZI: Ma naħsibx li l-perijodu tranzitorju għandu jkun *standard* għall-kooperativi kollha, u dan għax minhabba li ċerti setturi huma iktar riskjużi minn oħrajn, allura f'dawk il-kazijiet ikun hemm bżonn perijodu itwal. Għalhekk ahna għażilna li ma nintrabtux b'perijodu *standard* għall-kooperativi kollha imma għażilna li dan il-perijodu jkun iwarja skond iċ-ċirkostanzi.

ONOR. KARL CHIRCOP: Halli naghmillek mistoqsija oħra. Jekk waqt dan il-perijodu tranzitorju jkun hemm membri tal-kooperativa li jerga` jibdielhom u jkunu jridu jerggħu jmorru jaħdmu mal-gvern - fil-fatt ufficjalment huma jkunu għadhom impjegati tal-gvern - huma jkunu jistgħu jagħmlu dan, allavolja l-perijodu tranzitorju jkun għadu m'għaddiex? U f'dak il-każ, dawn il-haddiema se jkollhom il-garanzija li jerga` jinstabilhom impjieg fi hdan id-dipartimenti tal-gvern?

ONOR. LAWRENCE GONZI: Ir-risposta hija "iva". Fil-fatt safejn naf jien l-iskema stess tgħid li f'dak il-każ, wieħed jista' jerga` lura għall-impjieg li kellu qabel.

DR GODFREY BALDACCHINO: Is-sigurta` ta' l-impjieg hija importanti hafna.

THE CHAIRMAN: Iktar rimarki, jekk jogħgobkom? (Onor. Membri: *No*) Il-mistoqsija hi l-emenda kif imressqa u moqrija mill-Viċi Prim Ministru. Dawk favur? (Onor. Membri: *Aye*) Dawk kontra? *Agreed.*

L-emenda "T" għaddiet nem. con.

THE CHAIRMAN: Il-mistoqsija hi klawsola 29 kif emendata. Dawk favur? (Onor. Membri: *Aye*) Dawk kontra? *Agreed.*

Klawsola 29, kif emendata, għaddiet nem. con. u giet ordnata biex issir parti mill-Abbozz ta' Liġi.

Klawsola 30 - Ċertifikat ta' reġistrazzjoni.

Clause 30 - Certificate of registration.

THE CHAIRMAN: Il-Viċi Prim Ministru.

ONOR. LAWRENCE GONZI: Sur President, klawsola 30, li hija mehuda minn artiklu 21 tal-liġi eżistenti, titkellem fuq iċ-ċertifikat ta' reġistrazzjoni u tgħid li dan iċ-ċertifikat iservi ta' evidenza biżżejjed biex juri li kooperativa hija reġistrata.

THE CHAIRMAN: Iktar rimarki, jekk jogħgobkom? Il-mistoqsija hi klawsola 30. Dawk favur? (Onor. Membri: *Aye*) Dawk kontra? *Agreed.*

Klawsola 30 għaddiet nem. con. u giet ordnata biex issir parti mill-Abbozz ta' Liġi.

Klawsola 31 - Enti legali.

Clause 31 - Legal entity.

THE CHAIRMAN: Rimarki? Il-Viċi Prim Ministru.

ONOR. LAWRENCE GONZI: Sur President, klawsola 31 hija l-ewwel klawsola li hemm taht Taqsima IV, intitolata "Organizzazzjoni u Dmirijiet ta' Soċjetajiet". Ta' min jgħid li din il-klawsola hija kwazi mehuda kelma b'kelma minn artiklu 22 tal-liġi eżistenti u tistabbilixxi l-personalita` legali tal-kooperativa.

THE CHAIRMAN: Iktar rimarki, jekk jogħgobkom? (Onor. Membri: *No*) Il-mistoqsija hi klawsola 31. Dawk favur? (Onor. Membri: *Aye*) Dawk kontra? *Agreed.*

Klawsola 31 għaddiet nem. con. u giet ordnata biex issir parti mill-Abbozz ta' Liġi.

Klawsola 32 - Difetti.

Clause 32 - Defects.

THE CHAIRMAN: Il-Viċi Prim Ministru.

ONOR. LAWRENCE GONZI: Sur President, klawnsola 32, li hija mehuda minn artiklu 23 tal-liġi eżistenti, tittratta r-relazzjoni ta' kooperativi *vis-a-vis* terzi persuni f'każ li jkun hemm xi difett fil-kostituzzjoni tal-kooperativi.

THE CHAIRMAN: Iktar rimarki, jekk jogħġbokom? (Onor. Membri: *No*) Il-mistoqsija hi klawnsola 32. Dawk favur? (Onor. Membri: *Aye*) Dawk kontra? *Agreed.*

Klawnsola 32 għaddiet nem. con. u giet ordnata biex issir parti mill-Abbozz ta' Liġi.

Klawnsola 33 - Formazzjoni ta' soċjetajiet sekondarji jew terzjarji jew organizzazzjoni Apex.

Clause 33 - Formation of secondary or tertiary societies or Apex organisation.

THE CHAIRMAN: Il-Viċi Prim Ministru.

ONOR. LAWRENCE GONZI: Sur President, għal klawnsola 33 għandi din l-emenda:

"U" Klawnsola 33 għandha tiġi emendata kif ġej:

(1) minflok in-nota marginali tagħha, għandu jidhol dan li ġej:

"Formazzjoni ta' soċjetajiet sekondarji jew terzjarji jew kumpanniji sussidjarji."; u

(2) fis-subklawsola (1) tagħha, minflok il-kliem "terzjarji u l-organizzazzjoni Apex." għandhom jidhlu l-kliem "terzjarji u kumpanniji sussidjarji.";

"U" *Clause 33 shall be amended as follows:*

(1) *for the marginal note thereto, there shall be substituted the following:*

"Formation of secondary or tertiary societies or subsidiary companies."; and

(2) *in subclause (1) thereof, for the words "societies and the Apex organisation.", there shall be substituted the words "societies and subsidiary companies."*

Sur President, din il-klawsola tittratta dwar il-formazzjoni ta' dak li l-liġi tispjega bħala kooperativi sekondarji u terzjarji, jiġifieri kooperativi magħmulin f'kooperativi ohra, kif ukoll il-konċett il-ġdid li diehel bil-liġi tal-kumpanniji sussidjarji. Hawnhekk insibu l-*interphase* li semmejna meta konna qeghdin fl-istadju tat-Tieni Qari, liema *interphase* qiegħed bejn dan l-abbozz ta' liġi u bejn l-emendi u t-tibdiliet li qed isehhu fir-realtà ekonomika f'dak li għandu x'jaqsam ma' soċjetajiet kummerċjali f'pajjiżna.

ONOR. HELEN D'AMATO: L-emenda li għadek kemm qrajt qed temenda l-*marginal note* ta' din il-klawsola u subklawsola (1), hux hekk?

ONOR. LAWRENCE GONZI: Iva, għax bi żball hemmhekk hemm riferenza għall-*Apex organisation*. Issa l-*Apex organisation* m'hijiex ikkonsidrata bħala kooperativa terzjarja u qiegħda tiġi trattata f'kapitlu speċifiku tal-liġi. Għalhekk hawn qiegħda titneħħa r-riferenza għal din l-organizzazzjoni.

F'subklawsola (1) qed inneħħu r-riferenza għall-*Apex organisation* u minflok qed indaħhlu l-kliem "kumpanniji sussidjarji", jiġifieri jista' jkollok kumpannija sussidjarja li *x-shareholder* tagħha tkun il-kooperativa. (Interruzzjonijiet) L-Onor. Chircop qed jiriferini għal subklawsola (3), fejn hemmhekk

ukoll hemm riferenza għall-*Apex organisation*, u qed jistaqsini jekk din is-subklawsola għandhiex ittir minn hemm. (Interruzzjonijiet) Jekk kooperativa twaqqaf hi stess kooperativa oħra tkun qed tagħmel il-formazzjoni ta' l-*Apex organisation* iktar diffiċli, allavolja ma tantx huwa possibbli li jiġi mwettaq dan l-abbuż minhabba li jkun irid jgħaddi mill-proċess tal-bord. Imma nsomma, ejjew niehdu t-teorija. Kooperativa tista' twaqqaf tużżana kooperativi oħrajn u tkun membru f'kull waħda minnhom, imma peress li biex twaqqaf *Apex organisation* irid ikollok maġġoranza ta' soċjetajiet primarji, sekondarji jew terzjarji, jekk jidhlu f'din l-organizzazzjoni soċjetajiet sekondarji u terzjarji tista' tagħmilha impossibbli li ... (Interruzzjonijiet) Għalhekk nahseb li subklawsola (3) għandha tiġi *deleted*.

DR GODFREY BALDACCHINO: Pero` rridu nkunu ċerti li m'ahniex neskludu li soċjeta` sekondarja jew terzjarja tista' ssir membru ta' l-*Apex organisation*.

ONOR. LAWRENCE GONZI: Għal skop ta' kwalifika l-organizzazzjoni *Apex* tikkalkola s-soċjetajiet primarji biss, pero` mbagħad anke l-kooperativi sekondarji u terzjarji jistgħu jkunu membri ta' l-*Apex*. (Interruzzjonijiet) Mela halli nerga` nipproponi emenda "U" u nżid paragrafu fejn ngħid li subklawsola (3) għandha tithassar minn klawsola 33.

Sur President, għal klawsola 33 nipproponi din l-emenda:

"U" Klawsola 33 għandha tiġi emendata kif ġej:

(1) minflok in-nota marginali tagħha, għandu jidhol dan li ġej:

"Formazzjoni ta' soċjetajiet sekondarji jew terzjarji jew kumpanniji sussidjarji.";

(2) fis-subklawsola (1) tagħha, minflok il-kliem "terzjarji u l-organizzazzjoni *Apex*." għandhom jidhlu l-kliem "terzjarji u kumpanniji sussidjarji."; u

(3) is-subklawsola (3) tagħha għandha tithassar.

"U" *Clause 33 shall be amended as follows:*

(1) for the marginal note thereto, there shall be substituted the following:

"Formation of secondary or tertiary societies or subsidiary companies.";

(2) in subclause (1) thereof, for the words "societies and the Apex organisation.", there shall be substituted the words "societies and subsidiary companies."; and

(3) subclause (3) thereof shall be deleted.

Issa rridu niddiskutu ftit il-pożizzjoni preċiża għal dak li għandu x'jaqsam ma' l-*Apex organisation* ma' Dr Fabri. F'dan il-mument qegħdin ngħidu li biex organizzazzjoni tikkwalifika li tiġi registrata bħala *Apex organisation*, trid turi li l-maġġoranza tal-kooperativi li għandha huma primarji, pero` dan ma jfissirx li l-kooperativi sekondarji u terzjarji ma jistgħux isiru membri ta' din l-organizzazzjoni wkoll. Għalhekk x'aktarx subklawsola (3) trid tiddaħhal fi klawsola 106, li se niddiskutuha iktar 'il quddiem.

ONOR. HELEN D'AMATO: Allura jekk qed nifhem tajjeb, subklawsola (3) m'hijiex se tiġi *deleted* kompletament imma se tiddaħhal fi klawsola 106.

ONOR. LAWRENCE GONZI: Hekk hu, għax ingħatajna l-parir minn Dr Fabri li ndaħhlu din is-subklawsola taht il-kapitlu li jittratta dwar l-*Apex organisation*.

ONOR. HELEN D'AMATO: Imma galadarba hawn ahna qed nitkellmu dwar l-organizzazzjoni u d-dmirijiet ta' dawn is-soċjetajiet, inti ma thossx li din is-subklawsola għandha tiddaħħal taht din it-taqsimha?

ONOR. LAWRENCE GONZI: Le, għax din is-subklawsola qed titkellem dwar il-*membership of an Apex organisation* u mhux dwar l-organizzazzjoni u d-dmirijiet tas-soċjetajiet. Irrid infakkar li qabel il-liġi ma kellhiex kapitlu speċifikatament għall-*Apex organisation*, imma wara diskussjonijiet li kellna ddeċidejna li niddedikaw kapitlu apposta għall-*Apex organisation*.

ONOR. HELEN D'AMATO: Imma jien ta' l-opinjoni li din is-subklawsola tibqa' għaliha u mhux tinghaqad ma' xi subklawsola jew klawsola oħra għax inkella tintilef.

ONOR. LAWRENCE GONZI: Jien hekk naħseb ukoll, pero` soġġett għall-pariri.

ONOR. EDWIN VASSALLO (Segretarju Parlamentari): Ikun tajjeb jekk meta tkunu qed tiddiskutu din l-*issue* internament taraw jekk tridux li l-*Apex organisation* tkun magħmula biss mis-soċjetajiet primarji, li huma l-*mother companies*, għax jekk se jkun hemm ukoll soċjetajiet sekondarji u terzjarji jista' jkollok xi tip ta' influwenza minn ċerti kooperativi għax naturalment ahna ma nafux kif se jmur in-negozju għada pitgħada fl-*Apex organisation*. Jekk l-*Apex organisation* tkun magħmula biss minn kooperativi primarji, dawn isiru iktar b'saħħithom tant li jibdeu jinfluwenzaw id-deċiżjonijiet ta' l-*Apex organisation through* l-kooperativi sekondarji jew terzjarji li jista' jkollhom. Għaldaqstant ikun tajjeb jekk wiehed jiddiskuti wkoll x'jista' jkun l-effett fl-organizzazzjoni *Apex* jekk kemm-il darba jkun hemm soċjetajiet primarji bis-soċjetajiet sekondarji jew terzjarji affiljati magħhom fi hdanha.

ONOR. LAWRENCE GONZI: Dan il-kapitlu għad irridu nidhlu fih f'hafna iktar dettal. L-unika haġa li rrid ngħid f'dan l-istadju hija li l-liġi se tirregola kif tista' tirreġistra ruhek bhala *Apex* bi dritt, imma mbagħad hija l-organizzazzjoni nnifisha li tiddetta r-regolamenti tagħha. Fi kliem iehor, il-liġi m'hijiex se timponi regolamenti fuq l-*Apex organisation* għax m'għandha l-ebda setgħa li tagħmel dan, u lanqas għandu jkollha dik is-setgħa.

ONOR. MARIE LOUISE COLEIRO: L-*Apex organisation* hija *self-regulating and it is an autonomous and a legal entity in itself*.

ONOR. LAWRENCE GONZI: Hekk hu, imma hawn irridu ngħidu wkoll li teżisti *benchmark*. Biex organizzazzjoni tirreġistra ruhha bhala *an Apex organisation* u biex din is-soċjeta` tiġi rikonoxxuta fuq livell nazzjonali bhala *an APEX organisation* u tinghata ċerta statura, din l-organizzazzjoni trid turi li għandha fi hdanha l-maġġoranza tas-soċjetajiet primarji. *That is all*. Madanakollu m'hemm xejn xi jzomm lil organizzazzjoni li tkun membru ta' l-*Apex organisation*. Fil-fatt jien għandi dubju ta' kemm subklawsola (3) għandna nispostjawha x'imkien iehor għax din qed tobbliga organizzazzjoni li jkollha fi hdanha soċjetajiet terzjarji. Forsi organizzazzjoni tiddeċiedi li ma trid li jkollha soċjetajiet terzjarji fi hdanha.

ONOR. EDWIN VASSALLO: Prosit! Fil-fatt subklawsola (3), li issa qed tiġi eliminata, kienet qed tirrestringi lill-*APEX organisation*.

ONOR. LAWRENCE GONZI: Le, dan m'huwiex il-każ għax f'subklawsola (3) hemm miktub "*may*" u mhux "*shall*", u għalhekk hija l-*Apex organisation* li tiddeċiedi trid tkun miftuħa għas-soċjetajiet sekondarji u terzjarji wkoll. Naħseb li l-konċett dan għandu jkun, pero` nissuġġerixxi lill-Kumitat biex nomogħdu din is-subklawsola ftit iżjed halli nkunu nistgħu naraw l-imprikazzjonijiet tagħha. Hekk jew hekk imbagħad se nerggħu nagħmlu riferenza għal din il-klawsola meta niġu għat-taqsimha li titkellem dwar l-*Apex organisation*.

THE CHAIRMAN: Iktar rimarki, jekk jogħġbokom? (Onor. Membri: *No*) Il-mistoqsija hi l-emenda kif imressqa u moqrija mill-Viċi Prim Ministru. Dawk favur? (Onor. Membri: *Aye*) Dawk kontra? *Agreed*.

L-emenda "U" għaddiet nem. con.

THE CHAIRMAN: Il-mistoqsija hi klawnsola 33 kif emendata. Dawk favur? (Onor. Membri: *Aye*)
Dawk kontra? *Agreed.*

Klawnsola 33, kif emendata, għaddiet nem. con. u giet ordnata biex issir parti mill-Abbozz ta' Ligi.

Klawnsola 34 - Reġistrazzjoni ta' l-istatut.

Clause 34 - Statute to be registered.

THE CHAIRMAN: Rimarki? Il-Viċi Prim Ministru.

ONOR. LAWRENCE GONZI: Sur President, klawnsola 34, li titkellem dwar ir-reġistrazzjoni ta' l-istatut, qed tirrifera għat-Tieni Skeda, u allura meta ngħaddu din il-klawnsola nkunu qed ngħaddu wkoll it-Tieni Skeda. Għal klawnsola 34 se naqra din l-emenda:

"V" It-Tieni Skeda għandha tiġi emendata kif ġej:

(a) fil-paragrafu 10 tagħha, minflok il-kliem "il-valur ekwu" għandhom jidhlu l-kliem "il-valur nominali";

(b) minflok il-paragrafu 21 tagħha, għandu jidhol dan li ġej:

"21. Jekk jitqies li jkun hekk adatt, regoli li jiddistingwu bejn membri attivi u membri mhux attivi għar-rigward tal-kwalifika għas-shubija fis-soċjeta` u ta' kull haġ'ohra li jkollha x'taqsam ma' dan.";

(c) minflok il-paragrafu 32 tagħha, għandu jidhol dan li ġej:

"32. Restrizzjonijiet fuq membri għar-rigward tas-shubija f'soċjetajiet ohra li jkollhom skopijiet li jkunu l-istess jew li jixxiebhu jew għar-rigward ta' attivitajiet li jsiru b'kompetizzjoni ma' l-attivitajiet tas-soċjeta`."; u

(d) minnufih wara l-paragrafu 35 tagħha, għandu jzied dan il-paragrafu ġdid li ġej:

"36. Jekk jitqies li jkun hekk adatt, il-provvediment għall-htieġa tat-tieni laqgħa ġenerali biex tiġi konfermata riżoluzzjoni għax-xoljiment tas-soċjeta`.".

"V" *The Second Schedule shall be amended as follows:-*

(a) *in paragraph 10 thereof, for the words "the fair value", there shall be substituted the words "the nominal value";*

(b) *for paragraph 21 thereof, there shall be substituted the following:*

"21. If deemed appropriate, rules distinguishing between active members and non-active members in relation to the qualification for membership of the society and any other matters related thereto .";

(c) *for paragraph 32 thereof, there shall be substituted the following:*

"32. *Restrictions on members in relation to membership in other societies having the same or similar objects or in relation to activities carried out in competition with those of the society.*";
and

(d) *immediately after paragraph 35 thereof, there shall be added the following new paragraph:*

"36. *If deemed appropriate, the provision for requiring a second general meeting to confirm a resolution for the dissolution of the society.*".

L-ewwel haġa li qed nemendaw huwa paragrafu 10 tat-Tieni Skeda. Fit-Tieni Skeda m'hawnx imniżżla l-aspetti kollha, però` dawk li hemm imniżżla huma l-*basics* ta' l-istatut, u fil-fatt dawn bilfors għandhom jiġu rregolati fl-istatut ta' soċjeta` kooperativa. Paragrafu 10 jgħid hekk:

"The conditions in which a member may withdraw from membership, including the procedure whereby the fair value of the shares held by a withdrawing member shall be calculated, and any other rules relating to the redemption of shares."

Jiġifieri jrid ikun hemm imniżżel kif jiġi kkalkolat il-valur ekwu tax-*shares* ta' membru li jkun qed jiddeċiedi li jirtira minn shubija fil-kooperativa. Issa qed nagħmlu emenda biex minflok il-kelma "ekwu" tiddaħhal il-kelma "nominali", u għalhekk il-proċedura li għandu jkun hemm stabilita fl-istatut għandha tkun proċedura li permezz tagħha, kulhadd ikun jaf kif jiġi stabilizati il-valur nominali ta' dak is-sehem li jkollu individwu li jkun qed jiddeċiedi li jirtira minn dik il-kooperativa.

Forsi hawn wiehed jistaqsi x'inhi d-differenza bejn *fair value* u valur nominali. Jekk qed nifhem tajjeb - issa Dr Baldacchino jikkorreġini teknikament - valur nominali huwa dak il-valur li jirriżulta mill-kotba, mill-*accounts* u mill-*balance sheets* tal-kooperativa.

DR GODFREY BALDACCHINO: B'valur nominali qed ngħidu li jekk, per eżempju, membru daħhal *share* ta' Lm5, se jibqagħlu Lm5 bhala valur nominali. Għaliex? Għax il-gwadann tas-shubija tiegħu fil-kooperativa m'huwiex riżultat tax-*share* imma huwa riżultat tal-hidma li jkun għamel fil-kooperativa.

Matul is-snin ingħataw diversi interpretazzjonijiet dwar x'ifissru l-kliem "valur ekwu", u għalhekk huwa tajjeb li niċċaraw dan il-punt. Wara li hadna parir minn esperti barranin irriżultatna li l-valur tax-*shares* tal-kooperativa dejjem għandu jkun valur nominali għax filwaqt li *limited liability company* l-valur tiegħek isir iktar rikk skond kemm jiġi pprezzat il-valur tax-*share*, fil-każ ta' kooperativa l-konċett huwa differenti; il-valur jiġi pprezzat skond il-hidma li inti tkun investejt fil-kooperativa. Għalhekk aħna ma nridux inwaqqfu kooperativa bhala organizzazzjoni għal skop ta' lukru għax inkella nitilfu l-iskopijiet kollha.

THE CHAIRMAN: L-Onor. Coleiro.

ONOR. MARIE LOUISE COLEIRO: Jien qed nifhem il-punt ta' Dr Baldacchino u nqisu bhala principju fundamentali għat-twaqqif ta' kooperativa, però` bir-rispett kollu, ma nistax nifhem kif qed nohorgu b'dan il-principju għal haġa bhal din. L-ewwelnett kooperativa ma titwaqqafx għall-profit imma titwaqqaf għall-individwu biex tipprovdilu livell ta' għajxien tajjeb. Halli ngħib eżempju tangibbli. Kif nafu, f'pajjiżna jeżistu kooperativi li ilhom imwaqqfa għal xi 50 sena, u fost dawn nista' nsemmi lill-kooperativa tal-bdiewa, li kienet wahda mill-pjunieri. Fil-fatt probabbli l-membri li hemm f'dawn il-kooperativi illum huma t-tfal ta' dawk li welldu l-kooperativi, li bdew billi hallsu xi Lm1 għal kull *share*, jekk kienu hallsu Lm1 għal kull *share* dak iż-żmien għax il-Bambin biss jaf kemm kien il-valur ta' Lm1 50 sena ilu! Biex komplew jahdmu f'dan il-mestier dawn żgur li nvestew *over the years* għax kieku l-kooperativi spicċaw.

Għalhekk jien ma nistax nifhem kif wara dan kollu, illum qed ngħidu li jekk in-nannu kien johroġ 50ċ bhala hlas għas-sehem tiegħu fil-kooperativa, wara 50 sena l-hlas baqa' dak ta' 50ċ bil-konsegwenza li jekk xi bidwi li m'għandux tfal biex ikomplu jgħorru l-mestier tiegħu *wants to call it a day* għax forsi

wegġa' dahru, aħna ngħidulu li se jiehu biss dawk il-50ċ li kien iħallas missieru u niġu naqgħu u nqumu mill-investment kollu li dan ikun għamel tul dawk il-50 sena. Din jien xejn ma naraha ġusta u qed nara li hawnhekk lill-membri tal-kooperativi qed ngħidulhom li se nikkastigawhom minħabba li daħlu f'kooperativa. Żgur li min ikollu l-intenzjoni li jidhol f'kooperativa ma joqgħodx jara x'se jiehu lura mill-investment li jkun għamel jekk johrog minn din il-kooperativa. (Interruzzjonijiet) Appuntu. Min ikun għadu diehel f'kooperativa, anke jekk ma jkunx qed jifhem eżattament il-*fundamentals* ta' kooperativa, żgur li jkun qed jifhem li jkun diehel f'kooperativa għall-appoġġ ta' wiehed ma' l-iehor, u forsi dik hija l-iktar haġa fundamentali li tiftiehem mill-membri tal-kooperativi. Għaliha hawnhekk qeghdin naghmlu ingustizzja *and I feel very bad about it.*

ONOR. EDWIN VASSALLO: Jiġifieri, Onor. Coleiro, inti ta' l-opinjoni li jekk, per eżempju, jien se nohrog minn kooperativa għandi ninghata l-interessi fuq ix-*share* nominali li hallast meta dhalt fl-istess kooperativa?

ONOR. MARIE LOUISE COLEIRO: Hemm familji li bbażaw l-investment tagħhom fuq dawn il-kooperativi.

ONOR. EDWIN VASSALLO: Għandek raġun, imma jiġifieri inti qed tgħid li jekk jien nohrog mill-kooperativa wara 50 sena, minbarra li għandi niehu dak li investajt, għandi niehu l-interessi wkoll fuq dak li nkun investajt?

ONOR. MARIE LOUISE COLEIRO: Issa hawnhekk irrid naghmilha ċara li jiena m'iniex qed naghlaq għajnejja għas-sitwazzjonijiet li kooperativa tista' tiffaċċja, u fil-fatt naqbel li għandhom isiru ċerti *safeguards* biex ma jkunx hemm sfruttar. Halli ngħib eżempju fittizju biex niftiehem halli ma jkunx hemm xi hadd li jahseb li qed nirriferi għal xi każ partikolari. Għall-grazzja ta' l-argument, ejjew ngħidu li jiena għandi *hearse* li jgorr il-mejtin u niddeċiedi li nieqaf milli nibqa' f'dan il-mestier. *It's not fair* li nbiġh il-liċenzja għall-użu ta' dan il-*hearse* b'eluf ta' liri, imma min-naħa l-oħra m'huwix *fair* lanqas li wara li ġenerazzjoni wara l-oħra tkun iddedikat saħħitha, l-investment tagħha u hajjitha għal dawn il-kooperativi, imbagħad fl-aħħar tispicċa tiehu xi Lm50 ! *I think that this is very extrapolated in a way that it does not make sense.*

DR GODFREY BALDACCHINO: Dan huwa konċett importanti hafna u jkun aħjar jekk nispejgawh sew. Ix-*share* huwa biss *entry ticket* biex wiehed jidhol f'kooperativa. Dment li ssir membru ta' kooperativa, inti tibda tgawdi l-benefiċċji kollha tas-shubija, imma hekk kif ma tibqax membru ta' kooperativa, awtomatikament titef dawk il-benefiċċji kollha. Dak huwa l-ewwel punt li ridt naghmel.

It-tieni punt huwa li jeżistu forom oħra ta' kif kooperativa, jekk tkun sejra tajjeb, tista' twassal għal apprezzament tax-*share*. Fil-liġi stess hemm skema, li jgħidulha *bonus share*, fejn inti ... Fil-fatt kienu l-membri tal-kooperativa tal-halib stess li holqu din l-iskema. Jekk wiehed jaqbad l-assi li għandhom il-200 membru tal-kooperativa tal-halib u jaqsamhom bejniethom, kull wiehed minnhom kwazi jsir miljunarju, imma x-*share* huwa biss ta' Lm1 u jekk il-bidwi johrog minn din il-kooperativa, huwa se jiehu biss il-Lm1 tiegħu lura. Allura x'għamlu l-membri tal-kooperativa tal-halib? Holqu skema ta' *bonus share* fejn mal-Lm1 li kienet investita oriġinarjament ġew miżjuda Lm999 oħra b'tali mod li l-valur tax-*share* ġie jammonta għal Lm1,000 minflok għal Lm1. (Interruzzjonijiet) Imma dak li jkun xorta Lm1,000 se jiehu miegħu meta jirtira mill-kooperativa. M'hux se jiehu iktar għax l-iskop huwa li inti tgawdi dment li tkun membru u mhux li tgawdi f'dak li hu investment.

ONOR. MARIE LOUISE COLEIRO: Halli naghmillek parentesi, jekk ma jimpurtax. Hawnhekk inti qed issemmi *a success story*, u din hija *a success story* minħabba li l-kooperativa ilha bil-monopolju minn kemm ilha mwaqqfa, pero` rridu niftakru li mhux kull kooperativa hija *a success story*. Madanakollu jekk kooperativa ma tkunx *a success story*, dan ma jfissirx li l-membri ta' din il-kooperativa għandhom ibatu minn ċerti affarijiet. Għalhekk filwaqt li l-eżempju li ġibt ilna int, Dr Buhagiar, iġib ilna iktar tangibilta` fl-argument, dan l-eżempju ma nistgħux napplikawh għall-kooperativi l-oħra kollha.

THE CHAIRMAN: Onor. Membri, niġbdilkom l-attenzjoni li dan il-kumitat se jiġi sospiż minħabba sejha għal votazzjoni fil-Kamra.

Fit-8.32 p.m. il-Kumitat ġie sospiż minħabba sejha għal votazzjoni fil-plenarja u rriżuma fit-8.50 p.m

Klawsola 34 - Registrazzjoni ta' l-istatut. (Kont.)

Clause 34 - Statute to be registered. (Cont.)

THE CHAIRMAN: Il-Viċi Prim Ministru.

ONOR. LAWRENCE GONZI: Qabel ma dan il-kumitat ġie sospiż konna qed niddiskutu l-bidla li saret fejn minflok il-kliem "valur ekwu" ddaħhlu l-kliem "valur nominali". Ma' l-ispjegazzjoni li ta Dr Baldacchino nixtieq inżid li rridu nżommu quddiem għajnejna li hemm distinzjoni fundamentali bejn il-kooperativi u l-kumpanniji kummerċjali li għandhom responsabbiltà limitata jew inkella dawk il-kumpanniji li għandhom ix-*shares* fihom. Fil-fatt dawn iż-żewġ mudelli ekonomiċi huma differenti minn xulxin. Per eżempju, il-konċett ta' kooperativa ma jistax jitqiegħed fuq l-istess binarju ta' soċjeta` kummerċjali b'responsabbiltà limitata. F'soċjeta` kummerċjali b'responsabbiltà limitata hemm *share* ukoll, u dak ix-*share* ikollu valur li jiżdied jew jonqos skond l-assi, it-*turnover* u l-*goodwill* tal-kumpannija, liema valur ikun mogħti fuq *balance sheet*. Ara fil-każ ta' kooperativa dan m'huwiex il-każ.

Il-persuna li ssir membru ta' kooperativa tibbenefika minn hafna affarijiet li x-*shareholder* f'kumpannija kummerċjali b'responsabbiltà limitata ma jibbenefikax minnhom. Per eżempju, ix-*shareholder* f'kumpannija kummerċjali b'responsabbiltà limitata m'għandux id-dritt awtomatiku li jiehu sehem minn dak il-profitt li jkun qed isir imma jkun irid isir proċess shiħ li jstabilixxi jekk għandhomx jithallsu *dividends* eċċ. eċċ. Għalhekk dak huwa proċess kompletament differenti. (Interruzzjonijiet) F'kooperativa l-konċett tat-tqassim tal-qligħ mill-prodotti li jiġu *produced* wara li dawn il-prodotti jgħaddu għand il-kooperativa biex din tkun tista' tbighhom huwa kompletament differenti, u allura l-valur ...

ONOR. MARIE LOUISE COLEIRO: Imma bir-rispett kollu, Onor. Gonzi, m'għandniex nagħtu l-impressjoni li hija xi haġa awtomatika li wiehed jiehu d-*dividend* f'kooperativa. Hija l-konferenza ġenerali li tiddetermina x'jiġri u ma jiġrix. Ma rridux ninsew lanqas li l-kooperativa, tagħmel kemm tagħmel qligħ, hija tkun trid twarrab ċertu persentaġġ mill-qligħ biex dan imur għal fond ċentrali li kumpannija kummerċjali b'responsabbiltà limitata m'għandhiex. Għalhekk jekk irridu nagħmlu l-paraguni, għandna nagħmluhom *like with like*.

ONOR. LAWRENCE GONZI: Ippermettili f'it, Onor. Coleiro. Anzi jien dan li qed ngħid li hawnhekk ma jistgħux isiru paraguni, u għax hawnhekk ma jistgħux isiru paraguni wiehed ma jistax iġib l-argument li f'kooperativa awtomatikament is-*share* ikollu ċertu valur, bħax-*shares* f'kumpannija b'responsabbiltà limitata.

ONOR. MARIE LOUISE COLEIRO: Hadd m'għamel dan il-paragun.

ONOR. LAWRENCE GONZI: Mela fhimt hazin jien.

ONOR. MARIE LOUISE COLEIRO: Jiena personalment - għax kont jiena li qanqalt argument kuntrastanti għal dak li kien qed jintqal - fl-ebda waqt ma semmejt il-*limited liability companies*, u li għedt biss kien li filwaqt li l-argumenti li ġab Dr Baldacchino huma fundamentali għall-kooperativi - u hawn nista' nsemmi l-argument li ġab illi l-għan tal-kooperativa m'huwiex li tagħmel il-qligħ imma li tghin lill-individwu, però m'iniex se noqgħod nidhol fil-filosofija tal-kooperativi għax dik hija xi haġa li nafuha lkoll - dan ma jfissirx li nistgħu nestrapolaw dik il-filosofija għal dak li qed nitkellmu fuqu hawnhekk. Għaliex? Għax kif semmejt diġa`, *over the years* il-membri ta' kooperativa jkunu investew u riskjaw ukoll għax naturalment bħalma kien hemm żminijiet li kienu tajbin, kien hemm żminijiet oħra li kienu ħżiena.

Dawn huma fatturi li kollha trid teħodhom in konsiderazzjoni. Diga` għedt li l-ebda individwu f'kooperativa ma jsir membru ta' kooperativa bil-hsieb li jitlaq 'il barra biex imbagħad jagħmel *tapping* fuq il-profiti minhabba li l-valur tas-sehem tiegħu ikun sploda 'l fuq. Wara kollox l-ebda individwu ma jsir membru ta' kooperativa għax xi hadd ikun qabdu minn għonqu u giegħlu jidhol f'kooperativa. Wieħed jagħzel li jsir membru ta' kooperativa u mhux ta' *limited liability company* minn rajh, u meta jagħmel hekk żgur li ma jkunx qed jahseb li meta jiġi biex jispiċċa se jagħmel xi kapital kbir. B'dan l-argument qed nattakka l-fatt li kooperativa m'hijiex qieghda hemm għall-qligh, pero` min-naħa l-oħra qed naraha ingusta hafna li wara li generazzjoni wara l-oħra tkun investiet f'kooperativa - u l-ewwel jiena għalhekk ġibt l-eżempju ta' kooperativa tal-bdiewa; għax dawn huma l-iktar kooperativi antiki li jeżistu - u naħseb li jkunu għaddew xi tliet generazzjonijiet, għax bidwi jwegġa' dahru u ma jkunx jiflah jibqa' jahrat l-għalqa, jiehu biss il-50% li jkun hareġ nannuh meta sar membru tal-kooperativa.

Dr Baldacchino għamel argument tajjeb meta qal li l-membri tal-kooperativa tal-halib holqu s-sistema ta' *bonus shares*, imma jien nistaqsi: Din kull kooperativa tista' tagħmilha? Għax jekk kull kooperativa tista' tagħmel dan, jiena tal-fehma li b'xi mod tiġi riflessa hawnhekk għax kif inhi, din m'hijiex ġusta. Ahna nafu li hemm kooperativi - ejjew ma nġidux li nafu b'kazijiet partikolari u nġidu li jista' jkun hemm il-kaz - li jkunu *managed* minn persuni li ma jkunux membri ta' dawn il-kooperativi imma jkunu mpjegati, u dawn tant ikollhom moħħhom tajjeb u tant ikunu kapaċi jimmanipulaw li qatt ma jġibu dawn l-affarijiet għall-konsiderazzjoni tal-membri tal-kooperativa. Għaldaqstant jiena nħoss li jekk se nesponu lill-membri tal-kooperativi b'mod li dawn kulma se jieħdu huwa *a nominal value of their shares*, biex tkun ġusta għandu jkollhom is-*safeguard* li jieħdu xi haġa lura minn dawk is-sagrificċji li huma, missirijiethom u nannithom ikunu għamlu matul is-snin, speċjalment jekk ikunu se jirtiraw minhabba mard jew minhabba raġunijiet oħra ta' dan it-tip.

ONOR. CARMELO MIFSUD BONNICI: Sur President, jien nifhem li bhala prinċipju meta wieħed jagħzel li jidhol f'kooperativa ma jkunx hemm il-hsieb li iktar 'il quddiem huwa se jiehu *return* tal-flus li jkun investa fil-kooperativa u jista' jkun ukoll li jekk ikun hemm konsiderazzjonijiet ta' valutazzjoni ta' l-*ishma* wieħed ma jsibx diffikultajiet biex jagħmel valutazzjoni ġusta, pero` min-naħa l-oħra wieħed ma jridx jitlef l-inċentiv ta' ċerti nies li qed jagħmlu l-qabza minn impjegati għal xi haġa li hija tagħhom ftagħhom b'mod passiv. Għalkemm wieħed jifhem li f'dan il-qasam m'għandux ikollna paralleliżmi u l-istess ideat li jeżistu fil-qasam tal-kummerċ, pero` jkun tajjeb jekk tinstab xi *formula* li biha jizdied il-valur ta' l-*ishma* biex jekk għada pitgħada xi membru tal-kooperativa jiġi biex jitlaq, il-Lm1 li jkun investa tiġi mmultiplikata, għall-grazzja ta' l-argument, bi tliet darbiet għal kull sena li jagħmel membru ta' din il-kooperativa. Wieħed irid jgħid ukoll li ċerti soċjetajiet li jintervjenu fis-settur tal-kummerċ jakkwistaw il-*goodwill*. Issa fil-qasam tal-kummerċ il-*goodwill* huwa *asset*.

Naturalment dak l-*asset* huwa ta' l-entita`, imma xi ftit tal-kontribut mill-persuna li investiet fl-entita` jingħata. Issa hawnhekk irridu noqogħdu attenti għax ahna m'ahniex qed nagħmlu distinzjoni bejn li tinvesti l-flus u li tinvesti x-xogħol tiegħek, imma dak ix-xogħol li inti investejt u li bih židit il-*goodwill* ... U għaliex nġidu li bix-xogħol li tagħmel il-*goodwill* jizdied? Għax galadarba l-kooperativa tkun holqot inċentiv biex ikun hemm iktar haddiema li jsiru membri tagħha, ikun hemm iktar nies li jqabbd u lil din il-kooperativa u għalhekk tiehu l-isem. Dan kollu huwa importanti, mhux biss fil-kamp ta' dawn it-tip ta' soċjetajiet imma iktar fid-dinja tax-xogħol għax ikollok iktar parteċipazzjoni attiva u effettiva tal-haddiem.

Għar-rigward tas-sistema tal-*bonus shares* naħseb li xi forma ta' bilanċ nistgħu nsibu. Naturalment mhux kull soċjeta` stabbilita se tagħmel użu minn din is-sistema awtomatikament. Issa hawnhekk jien nixtieq nistaqsi jekk huwiex possibbli li wieħed ma jgħidx *outright* li jekk jiġi biex jitlaq mill-kooperativa, huwa se jiehu biss il-Lm1 li jkun investa. Għaliex? Biex ma jkollokx nies li jibqgħu lura milli jsiru membri tal-kooperativi. Anzi jien nġid li lin-nies għandek thajjarhom biex isiru membri ta' kooperativa billi toħloq ċerti inċentivi, bhāl per eżempju, li kull sena li wieħed jagħmel f'kooperativa jiehu wieħed u nofs iktar ta' dik il-Lm1 li jkun investa biex b'hekk, għall-grazzja ta' l-argument, fl-aħħar tal-ġurnata jiehu Lm1,000. Naturalment dan ma jkunx jirrifletti l-valur kummerċjali tas-soċjeta` u lanqas ikun jirrifletti x'sar fil-konċetti u fid-dimensjonijiet tal-*libero commercio* u ta' kummerċ sħiħ, pero` min-naħa l-oħra x-

xogħol u l-ħidma li tkun qed tagħmel il-kooperativa fid-dinja tan-negozju ma tiġix mormija imma tiġi vvalutata.

Huwa importanti wkoll li jekk ikun hemm il-possibbiltà li s-soċjetajiet kummerċjali jagħmlu xi haġa flimkien mal-kooperativi, din il-possibbiltà ma tiġix mormija *a priori* billi wiehed jgħid li l-kooperativi m'għandhomx l-istess rwol jew l-istess forma ta' dimensjoni fil-kamp tan-negozju in ġenerali. F'din il-linja jien naqbel ma' dak li qed tgħid l-Onor. Coleiro. Ejjew niehdu mpjegat ċivil normali. Dan biex jagħmel qabza, hafna drabi jkollu l-karotta li jekk jagħmel dan jibda jaqla' iktar flus. Fil-fatt ċerti drabi ahna kważi nagħtuhom is-suq lest għalihom b'mod li ma jkollhomx għalfejn jahdmu għas-suq, bħallikieku m'hemmx min hu lest jehdilhom xogħolhom. Huwa pass pożittiv hafna li minn sempliċiment soċjeta' ċivili li kienet kważi għarwiena fid-dinja tal-kummerċ, hawnhekk lil din is-soċjeta' qed nagħtuha dimensjoni iktar b'saħħitha biex tkun tiflaħ taffronta l-problemi li jeżistu llum fil-qasam tal-kummerċ.

Sur President, fl-opinjoni tiegħi, il-kelma "nominali" li se ndaħhlu hawnhekk hija xi ftit xotta, u wisq nibza' li meta dak li jkun iqabba *accountant* se jiddaħhlu hafna komplikazzjonijiet u mhux dejjem se jaqbel ma' l-*accountant*. Għalhekk jien nissuġġerixxi li ssir *a plain straight formula*. B'hekk lil dak li jkun iktar thajru għax dak li jkun ikun jaf eżatt kemm se jaqla' flus għal kull sena li jkun membru tal-kooperativa. Fl-opinjoni tiegħi, din hija s-soluzzjoni.

THE CHAIRMAN: Ma naħsibx li din hija xi haġa li tista' tagħmilha *across the board* għax hemm soċjeta' u soċjeta'. Per eżempju, hafna mis-soċjetajiet, bħal dik tal-bdiewa li semmiet l-Onor. Coleiro, m'għandhom l-ebda skop ta' qligħ.

ONOR. CARMELO MIFSUD BONNICI: Imma xi forma ta' qligħ ikun hemm. Jekk ahna se nirriduċu ruhna għall-konċett tal-profitt, dawn se jkollhom xi forma ta' gwadann. Ejjew ngħidu li jkun hemm grupp ta' nies li jkunu waqfju kooperativa biex jiproteġu x-xogħol tagħhom. Diġa' huwa gwadann li dawn ikun imexxielhom jipprizervaw ix-xogħol tagħhom fid-dinja tan-negozju tal-lum u li minflok jaqilgħu l-*minimum wage* jibdew jaqilgħu ftit iktar mill-*minimum wage*. Issa hawnhekk jien m'iniex qed noħroġ b'*set formula* imma qed ngħid sempliċiment li jkun perikoluż jekk naqtgħu linja għad-dritt u ngħidu "valur nominali". Jekk hemm xi konsiderazzjonijiet oħra, jien lest li noqgħod fuqhom.

ONOR. KARL CHIRCOP: Jien nixtieq nistaqsi x'inhuma l-vantaġġi legali li għib emenda bħal din li għandna quddiemna.

DR GODFREY BALDACCHINO: Il-vantaġġ legali huwa preċiżament dak li tevita t-tip ta' argument li qed jissuġġerixxi l-Onor. Mifsud Bonnici. Għaliex? Għax hekk kif inti ddaħhal il-possibbiltà li x-*share* jiġi pprezzat, awtomatikament inti ddaħhal l-idea li jekk biex dhalt membru f'kooperativa investejt Lm1, wara għaxar snin dik il-Lm1 se ssirlek Lm10 jew Lm20. Dan huwa preċiżament it-tip ta' hsieb li nixtiequ nevitaw fil-qasam tal-kooperativi.

Ir-return on capital huwa limitat. Fil-fatt jekk wiehed ihares lejn il-prinċipji ta' kooperativa, li intom diġa' approvajtu, isib li wiehed mill-prinċipji bażiċi huwa proprju *r-return on capital*. Issa l-għasel li thalli n-nahla fil-kooperativa m'huwiex riżultat tax-*share* imma huwa riżultat ta' l-isforz li tagħmel, u allura dak li inti tiehu, ma tiehdux bħala *dividend*. Fil-fatt hemm ċerti limitazzjonijiet fuq id-*dividend*. Bir-*regulation* li għaddiet, l-ogħla *dividend* li tista' tiehu huwa ta' 5%, u ma tistax tiehu iktar minn 5% tas-*surplus* bħala *dividend*. *Ir-return* tiehdu minn dak li ngħidulu "*patronage refund*" fejn inti tkun ħdimt fil-kooperativa u tajt xi kontribut materjali, u mbagħad abbażi ta' l-ammont ta' kontribut li tajt wiehed jahdem il-persentaġġ ta' *surplus* li kien dovut minnek u tiehu ċertu persentaġġ lura, jiġifieri *r-return* hemmhekk qiegħed, Onor. Mifsud Bonnici. Li hemm differenti hija l-għamla tiegħu, jiġifieri t-tluq m'huwiex xi tluq kapitalista fejn imexxi l-kapital imma fejn imexxi x-xogħol, u *r-return* huwa abbażi ta' dik il-ħidma.

ONOR. KARL CHIRCOP: Imma jekk fhimtu sew lill-Viċi Prim Ministru, huwa qal li dak is-*surplus* huwa limitat. Għandu *a maximum limit* ta' kemm jista' jkun dak is-*surplus*?

ONOR. LAWRENCE GONZI: Le, safejn naf jien m'ghedtx hekk.

ONOR. KARL CHIRCOP: Mingħalija dan il-kliem ingħad meta ssemwew id-Lm999.

DR GODFREY BALDACCHINO: Hemmhekk konna qed nirriferu għas-sistema tal-*bonus shares*. Fil-fatt dak huwa mekkaniżmu ieħor li jintuża minn kooperativa partikolari.

ONOR. LAWRENCE GONZI: Jekk kooperativa tkun tista' tiddeċiedi, hemm metodu kif iżżid il-valur tax-*share* billi tohroġ dawk li qed jgħidulhom "*bonus shares*". Fil-fatt fl-abbozz ta' liġi li għandna quddiemna hawn klawsola - klawsola 94 - li tippermetti l-hruġ ta' *bonus shares* jew ta' skemi fejn Prattikament wiehed iżid il-valur tas-sehem li l-individwu jkollu f'kooperativa.

THE CHAIRMAN: L-Onor. Farrugia.

ONOR. ANĠLU FARRUGIA: Sur President, jiddispijaci li ma kontx prezenti l-hin kollu f'din il-kamra, pero` issa, li qed insegwi l-argumenti li qed isiru, nixtieq li nagħmel diversi mistoqsijiet.

Ahna qed ngħidu li meta wiehed ikun membru f'kooperativa u jkollu, per eżempju, *share value* ta' Lm1, wara ċertu perijodu u anke snin, dan jieħu l-istess *return* ta' dak il-valur. Issa hawnhekk jien nixtieq nistaqsi: Barra minn Malta l-kooperativi jahdmu b'dan il-prinċipju wkoll?

DR GODFREY BALDACCHINO: Iva.

ONOR. ANĠLU FARRUGIA: Jiġifieri anke jekk ikunu għaddew numru ta' snin mhux hażin u jkun hemm suċċessjoni ta' membru minn missier għal iben, il-valur jibqa' dak li jkun beda bih il-missier oriġinarjament?

DR GODFREY BALDACCHINO: Iva.

ONOR. ANĠLU FARRUGIA: Allura lanqas jiġi kkonsidrat jekk dik il-kooperativa jkollhiex zieda fl-avvjament, per eżempju? L-ewwel l-Onor. Mifsud Bonnici semma l-*goodwill*.

DR GODFREY BALDACCHINO: Iva. Imma apparti minn hekk hemm sistemi li bihom inti tkun tista' tagħmel riflessjoni ta' dan l-avvjament mingħajr ma tbiddel il-valur tax-*share* innifsu. Nahseb li inti ma kontx hawn, pero` l-ewwel kont qed insemi l-iskema tas-*certificate* jew tal-*bonus share* li teżisti fil-liġi tagħna fejn inti tagħmel *accounting exercise* u tgħid li fejn qabel, għall-*grazzja* ta' l-argument, ix-*share* kien Lm1, illum minhabba dawn ir-raġunijiet li qegħdin insemmu sar jiswa Lm10.

ONOR. ANĠLU FARRUGIA: Ma nafx jekk shabi jaqblux, pero` nahseb li għandna nkunu ċerti li tiġi addottata din il-proċedura biex għallinqas ikun hemm *return* ta' xi haġa għax ma jagħmilx sens li 50 sena ilu kont xtrajt *share* ta' 50ċ u fl-2020, biex nieħdu eżempju, dan ix-*share* jibqa' jiswa 50ċ. Fil-fatt il-valur lanqas ikun baqa' l-istess għax 50ċ ta' 50 sena ilu ma kenux il-50ċ tal-lum.

DR GODFREY BALDACCHINO: Hekk hu. Anke biex iżzomm l-istess valur, jiġifieri din m'hijiex kwestjoni ta' avvjament.

ONOR. ANĠLU FARRUGIA: Qed tifhmu l-punt li qed nipprova nagħmel, Dr Baldacchino?

DR GODFREY BALDACCHINO: Iva, qed nifhmu.

ONOR. ANĠLU FARRUGIA: Jiġifieri jekk illum jien qed nitkellem fuq Lm1, dik il-Lm1 m'hijiex l-istess Lm1 ta' għaxar snin oħra. Anke l-*cost of living index* jirrifletti dan li qed ngħid.

THE CHAIRMAN: L-Onor. Vassallo.

ONOR. EDWIN VASSALLO: Ghalkemm ahna qed nġhidu li l-iskop tal-kooperativi m'huwiex li jkun hemm il-qligħ, fl-istess hin Dr Baldacchino m'ilux semma li hemm kooperativa li harġet bl-idea tal-*bonus share*. Allura meta ahna qed nġhidu proprju li ma rridux li jkun hemm il-ħsieb kapitalista, dan ifisser li se jkollna liġi li se tirrestringi lil xi kooperativa milli taħdem fuq ċerta prattika, bħal nġhidu ahna, fuq is-sistema tal-*bonus share*? Għax jekk kooperativa tithalla taħdem fuq is-sistema tal-*bonus share*, din se tmur għall-idea kapitalista li ahna ma rriduhiex tmur għaliha u għalhekk m'hijjex se tibqa' daqshekk ideali.

Jien nifhem li din il-leġislazzjoni li għandna quddiemna qed tipprowa tohloq ċertu idealizmu, pero` kif konna qed nġhidu meta konna qed niddiskutu din l-*issue* bejnietna, irridu noqogħdu attenti li ma jmurx l-idealizmu jzomm lura lin-nies milli jersqu 'l quddiem fil-kooperativi għax ahna anzi rridu li l-kooperativi jiehdu l-hajja. Ċertu idealizmu jservi ta' ġid, imma jien qed nara li dan l-abbozz ta' liġi li għandna quddiemna qed ipoġġi fuq kulmin huwa msieheb f'kooperativa kważi l-istess obbligi ta' kulmin qieghed f'kumpannija kummerċjali rreġistrata taħt l-*MFSC*.

Mela meta kellna ċertu *go as you please*, ahna nehhejniah biex ziedna ċertu organizzazzjoni għax fhimna li m'huwiex tajjeb li jkollna *go as you please* fil-kooperativi u mbagħad poġġejna ċerta regolamentazzjoni li hija ekwivalenti għall-istess pizizjiet li hemm f'ditta kummerċjali, pero` bhala ideal hallejna l-ideal tal-kooperativa, li m'huwiex daqshekk kapitalista. Issa jien nġhid li filwaqt li dawn l-ideali huma tajbin u huma mehtieġa fis-suq għax permezz tagħhom inkunu qed nevitaw l-isfruttament ta' kull haġa li hija kapitalista, jiġifieri huwa tajjeb li nersqu lejn dawn it-tip ta' ideali, fl-istess hin għandna noqogħdu attenti li ma jmurx ikun hemm min jahseb li għall-finijiet ta' kummerċ ikun jaqbillu jidhol f'kooperativa milli f'kumpannija kummerċjali rreġistrata taħt l-*MFSC* għax bażikament dawn għandhom l-istess pizizjiet u l-istess sistemi ta' *accountancy*. Din hi l-osservazzjoni li nixtieq naghmel.

ONOR. ANĠLU FARRUGIA: Ma rridux ninsew li kemm jekk entita` hija kooperativa kif ukoll jekk hija soċjeta` kummerċjali, finalment din qieghda hemm għall-qligħ. Ma nahsibx li hawn xi ħadd li jissieheb f'kooperativa biex ma jirreġistrax avvanz f'dak li huwa profit.

ONOR. EDWIN VASSALLO: Dan l-abbozz ta' liġi qed jipprova jitfa' dan it-tip ta' ideal fuq il-kooperativa. Issa jekk ahna se nippermettu li jkun hemm dan it-tip ta' ideal fuq il-kooperativa, allura l-kooperativa tkun tista' taqbad u ddaħhal is-sistema tal-*bonus share*, pero` jien nara li s-sistema tal-*bonus share* tikkonfliġġi ma' l-ispirtu ta' dan l-abbozz ta' liġi li għandna quddiemna.

ONOR. MARIE LOUISE COLEIRO: Illum kooperativa mhux f'kompetizzjoni ma' haddiehor qieghda?

THE CHAIRMAN: L-Onor. Chircop.

ONOR. KARL CHIRCOP: Halli nipprova nkun f'it prattiku. Ahna qeġhdin naqblu fuq id-differenza li teżisti bejn kooperativa u kumpannija kummerċjali b'responsabbilta` limitata, pero` ahna l-Membri ta' l-Oppożizzjoni qed inhossu li paragrafu 10 tat-Tieni Skeda, li suppost qieghed hemmhekk biex jirrifletti l-*fairness*, jista' jagħti lok għal ċertu *unfairness*. Għalhekk nahseb li din il-problema, li wara kollox hloqna ahna stess, tista' tiġi solvuta billi l-emenda li l-Viċi Prim Ministru ppropona għal paragrafu 10 tat-Tieni Skeda terġa` tinbidel u minflok tiddaħhal l-idea tal-*bonus shares* li hija riflessa wkoll fi klawnsola 94. Jekk wiehed jaqra klawnsola 94 isib li din tagħmel sens u żzomm pari passu mal-filosofija tal-kooperativi mentri kif inhi l-emenda għal paragrafu 10 tat-Tieni Skeda *is very unfair*. Għaliex? Għax jekk snin ilu wiehed kien investa Lm1 f'kooperativa, u illum il-valur ta' dik il-Lm1 huwa Lm10, lil dan għaliex se ntellfulu Lm9?

ONOR. LAWRENCE GONZI: Hawnhekk għandna prinċipju fundamentali li m'ahniex niftehmu fuqu. Nerga` nirripeti li ahna ma nistgħux inharsu lejn is-sehem li membru f'kooperativa għandu f'dik il-kooperativa u nqabbluh jew inkella nirraġunawh bl-istess *frame of mind* li nirraġunaw fuq *shares* f'kumpannija kummerċjali b'responsabbilta` limitata. Fil-fatt meta minn hawn u f'it iehor niġu għall-

klawsoli li ġejjin nindunaw kemm il-kooperativi jittrattaw ix-*shares* b'mod differenti minn kif jittrattawhom il-kumpanniji kummerċjali b'responsabbiltà limitata. Per eżempju, membru f'kooperativa ma jistax jinnegozja s-sehem tiegħu fil-kooperativa, u jien, li m'iniex membru ta' kooperativa, ma nistax nixtri x-*shares* ta' min hu membru f'kooperativa.

ONOR. MARIE LOUISE COLEIRO: Biex insostni l-argument tiegħek ta' kemm il-kooperattivi jittrattaw ix-*shares* b'mod differenti minn kif jittrattawhom il-kumpanniji kummerċjali b'responsabbiltà limitata, irrid ngħid li anke jekk, għall-grazzja ta' l-argument, wiehed li m'huwiex membru ta' kooperativa jixtri x-*shares* ta' min ikun membru f'kooperativa, jixtri kemm jixtri *shares*, is-sahħa tiegħu xorta tibqa' ugwali daqs ta' haddiehor. Din hi d-differenza fundamentali li hemm bejn wiehed li jkun membru ta' kumpannija kummerċjali b'responsabbiltà limitata u bejn wiehed li jkun membru f'kooperativa.

ONOR. LAWRENCE GONZI: Pero` l-prinċipju fundamentali huwa li l-valur li tagħti lejn dan is-sehem huwa l-valur li inti qed tipparteċipa u m'huwiex il-valur ekonomiku monetarju. Dan hu l-prinċipju fundamentali. Naturalment dan ma jhassarx ir-realtajiet li semmiet l-Onor. Coleiro, jiġifieri li xi hadd ikun sar membru f'kooperativa xi 20 jew 30 sena ilu b'50 ċenteżmu ...

ONOR. KARL CHIRCOP: ... u jkun irid jirtira għal xi raġunijiet partikolari.

ONOR. MARIE LOUISE COLEIRO: Onor. Gonzi, forsi jien stajt tajt spjegazzjoni ahjar, pero` l-punt tiegħi kien li qed jiġi mminimizzat il-valur tax-xogħol u l-parteeċipazzjoni li dak l-individwu jkun ta matul is-snin.

ONOR. LAWRENCE GONZI: Fil-konċett qed naqbel miegħek, pero` ma naqbilx miegħek li b'hekk qed nimminimizzaw il-valur tax-xogħol li jkun ta dak l-individwu matul is-snin. Jien ma npoġġix l-argument b'dan il-mod, pero` ejjew inhalluha għax il-konċett qed nifhmu.

ONOR. HELEN D'AMATO: Jekk wiehed isir membru ta' kooperativa illum, kemm irid iħallas?

ONOR. LAWRENCE GONZI: Jekk wiehed isir membru ta' kooperativa illum, dan xorta waħda jħallas 50ċ. Is-soluzzjoni li ttiprovdi l-liġi biex ma timminax dan kollu hija dik tal-*bonus shares*. Jista' jkun hemm soluzzjonijiet oħrajn, imma l-liġi, permezz ta' klawsola 94, ...

ONOR. MARIE LOUISE COLEIRO: Il-*bonus share* m'huwiex tassattiv.

ONOR. LAWRENCE GONZI: Dażgur li m'huwiex tassattiv!

ONOR. MARIE LOUISE COLEIRO: Per eżempju, f'subklawsola (1) ta' klawsola 94 għaliex għandek li s-soċjeta` "tista" u mhux li s-soċjeta` "għandha"?

ONOR. LAWRENCE GONZI: Mela l-liġi tista' timponi fuq il-kooperativa?!

ONOR. MARIE LOUISE COLEIRO: Mela dan l-artiklu m'hu qed jagħti l-ebda *safeguards*!

ONOR. LAWRENCE GONZI: Ippermettli, Onor. Coleiro. Prinċipju fundamentali iehor huwa li l-kooperattivi huma mibnjin fuq prinċipji demokratiċi u għalhekk il-liġi ma tistax timponi fuq il-maġġoranza tal-membri tal-kooperativa biex jiddeċiedu bilfors li jkollhom *bonus shares*. Meta niġu għal klawsola 60 iktar 'il quddiem, se nitkellmu fuq id-dritt ta' membru li jiddeċiedi li ma jibqax membru ta' kooperativa, imma dan ma jistax idur fuq il-kooperativa u jgħidilha li għadarba s-sehem tiegħu jiswa Lm100,000, din għandha tagħtih Lm100,000.

ONOR. MARIE LOUISE COLEIRO: Jekk ikun hemm regolamentazzjoni ta' dan li qed tgħid hadd ma jista' jtkessaħ u jirkeb fuq dahar kulhadd. *Therefore we have to regulate.*

ONOR. LAWRENCE GONZI: Qed naqblu. *We are regulating*, u r-regolament li qed nagħmlu huwa li membru ta' kooperativa jista' ma jibqax membru ta' din l-entità, imbasta jieħu biss il-valur nominali.

ONOR. MARIE LOUISE COLEIRO: Onor. Gonzi, fir-regolamentazzjoni trid tkun tassattiv, u ma tistax tkun tassattiv jekk iddahhal il-kelma "tista". Bir-rispett kollu, imma ahna ghandu jkollna interess *that we safeguard* anke l-valur tax-xoghol li jkun inghata. Kieku hawnhekk qeghdin nghixu f'xi stat ideali ta' *Marx* kollox sew, imma dan hadd qatt fid-dinja ma ghexu, ahseb u ara llum, meta qeghdin inpoġġu lil dawn l-entitajiet bil-principji sbieh taghhom f'suq ta' xoghol kapitalista sfrenat! *In vista* ta' dan, lill-entitajiet iktar trid tharishom. Ma tistax toqgħod thares biss lejn l-idealizmu taghha l-haga imma trid tkun prattiku wkoll. Filwaqt li zzomm l-ideali fuq pedestal, ghandek tistaqsi: L-ideal se jibqa' jitgawda jew se jigi *diluted*? U milli jidher hawnhekk, l-ideal se jigi *diluted* ghax il-valur tax-xoghol se jigi mormi.

ONOR. LAWRENCE GONZI: Allura ma jaghmilx sens li jkollok kooperativa!

ONOR. MARIE LOUISE COLEIRO: Le, mhux veru! Lili personalment is-sistema tal-*bonus shares* tissodisfani, imma jekk issa se ndahhlu l-kelma "tista", dan se jkun ifisser li se jkun f'idejn l-*management* tal-kooperativa jekk tinghatax rakkmandazzjoni lill-bord tal-kooperativa jew jekk issir xi laqgħa generali. B'dan il-mod jahdmu l-affarijiet ghax hafna drabi l-membri tal-bord huma l-inqas nies li jafu kif imorru l-affarijiet. Huma l-*managers* li jafu kif imorru l-affarijiet, pero` minkejja dan huma ma jirakkmandawx. M'iniex qed ngħid li din saret b'intenzjoni, ghalkemm tista' ssir b'intenzjoni wkoll, u għalhekk fil-liġi ghandu jkollna *safeguard* biex jekk *manager* ma jkunx qed jagħmel rakkmandazzjonijeit biex ihares dan kollu li qeghdin insemmu, il-liġi tikkostriġih biex jagħmel dan. Dan li qed nipprova ngħidu ahna l-Membri ta' l-oppożizzjoni. Ahna qeghdin naqblu fuq il-principji, pero` m'ahniex qeghdin naqblu fuq il-metodu ta' kif għandhom jigu mwettqa l-affarijiet.

ONOR. LAWRENCE GONZI: Ippermettili ftit, Onor. Coleiro. Halli nipprova nifhem is-suggeriment li qed isir. Jigifieri qed jigi suggerit li għandna nimponu obbligu fuq il-kooperativa biex din tohrog il-*bonus shares* kull sena?

ONOR. MARIE LOUISE COLEIRO: Onor. Gonzi, originarjament inti hawnhekk gejt b'abbozz ta' liġi li ghedt illi jagħti valur ekwu. Issa jien b'dan kont qed nifhem li inti kont qed tghid li dan l-abbozz ta' liġi jagħti *market value*.

ONOR. LAWRENCE GONZI: *Fair value* u mhux *market value*.

ONOR. MARIE LOUISE COLEIRO: *Fair value would mean market value*.

DR GODFREY BALDACCHINO: Mhux bilfors.

ONOR. LAWRENCE GONZI: Le, mhux bilfors.

ONOR. MARIE LOUISE COLEIRO: Mhux hekk tfisser?! (Interruzzjonijiet) Kollox sew, mela halli nuza l-frazi "*fair value*". Din il-frazi hija iktar ambigwa u allura qed tkompli tiftah il-bieb berah.

ONOR. LAWRENCE GONZI: Jigifieri inti x'qed tissuggerixxi, Onor. Coleiro? Ghax jekk qed tissuggerixxi xi haga acçettabbli, jien naççetaha, imma qed nahseb li l-argument tiegħek se jwassalna ...

ONOR. MARIE LOUISE COLEIRO: Jekk f'paragrafu 10 tat-Tieni Skeda biddilt il-frazi "*fair value*" għal "*nominal value*", issa jien nissuggerixxi li nsibu terminologija - u din hija xi haga li m'iniex kapaçi nagħmilha jiena bhala *lay person* - biex nagħmlu *safeguards* għas-sistema ta' *bonus shares* li holqot il-kooperativa dwar il-produtturi tal-halib, pero` ssemmulix klawsola 94 ghax din il-klawsola ma taqdx dan l-iskop. Fil-fatt klawsola 94 donnha qed titkellem fuq id-*dividends* mentri hawnhekk qed nitkellmu fuq il-*membership* ta' l-individwi f'kooperativa.

ONOR. LAWRENCE GONZI: Bir-rispett kollu, imma għadni m'iniex qed nifhem x'inhum s-suggeriment li qed tagħmel, Onor. Coleiro. Ahna qegħdin ngħidu li l-prinċipju għandu jkun nominali, però kooperativa tista' tiddeċiedi li tagħti *bonus shares*.

ONOR. MARIE LOUISE COLEIRO: Imma kooperativa "għandha" tiddeċiedi li tagħti *bonus shares* u mhux "tista", anke jekk norbtuha b'terminu ta' żmien.

ONOR. LAWRENCE GONZI: Jekk qed inseggi lill-Onor. Coleiro tajjeb, hija qed tissuġġerixxi li l-kooperativi kollha jkunu obbligati li kull tant żmien jgħid *bonus shares* biex itellgħu l-valur *tax-shares* għall-valur tas-suq. Issa jien naħseb li dan iġibna lura għall-prinċipju li konna qed nitkellmu fuqu l-ewwel, u jien m'iniex komdu li nimponu obbligu bhal dan fuq il-kooperativi.

ONOR. HELEN D'AMATO: Fil-kas imbagħad x'jiġri minn persuna li tkun se ssir membru ġdid ta' kooperativa?

ONOR. MARIE LOUISE COLEIRO: Jekk illum jien se nitlaq mill-kooperativa u hadt tant flus, inti li tkun diehla minflok għandek thallas l-istess ammont.

ONOR. HELEN D'AMATO: Imma mhux bilfors ikun hemm jien li nidhol minflok. (Interruzzjonijiet)

ONOR. MARIE LOUISE COLEIRO: Issa jekk ikollok bidwi ...

DR GODFREY BALDACCHINO: Il-bidwi m'għandux x'jaqsam. Il-bidwi jaf li għandu l-baqra li jrid iħallibha u mill-bqija ma jinteressah xejn. L-aqwa għalih huwa li jkollu *r-return*. (Interruzzjonijiet)

ONOR. MARIE LOUISE COLEIRO: Issa jekk hawn xi hadd idealista, din hija jiena.

ONOR. EDWIN VASSALLO: L-ewwel jien qbilt miegħek li l-kelma "tista" fi klawnsola 94 għandha tinbidel, però issa qed nirrealizza li Allahares ma kienx hemm din il-kelma f'din il-klawsola għax inti ma tistax timponi.

ONOR. MARIE LOUISE COLEIRO: Imma, Onor. Vassallo, klawnsola 94 ma saritx biex taqdi klawnsola 34 imma saret għal affarijiet oħra.

DR GODFREY BALDACCHINO: Onor. Coleiro, l-argument li qed iġġib inti jsir iktar importanti fir-rigward ta' kooperativa tal-haddiema għax f'dan il-każ l-individwu mhux biss ikun qed jiehu servizz mill-kooperativa imma jkun qed jiehu wkoll il-paga. Issa f'din is-sitwazzjoni l-haddiema stess jgħid skema biex jieħdu xi haġa meta jtilqu, bhal ngħidu ahna, *pension schemes* jew *redundancy benefits*, imma *x-share* jibqa' kif inhu.

ONOR. LAWRENCE GONZI: Ma nafx, *I'm thinking aloud*, però min jaf li kieku nhallu paragrafu 10 tat-Tieni Skeda kif inhu u mbagħad x'imkien jidhol paragrafu li jippermetti li bhala minimu kull kooperativa għandha tistabilixxi dan il-kumpens *extra* apparti l-valur *tax-shares*?

DR GODFREY BALDACCHINO: Kif inhu paragrafu 10, m'huwiex eskluż li jsir hekk.

ONOR. EDWIN VASSALLO: Imma allura fi klawnsola 94 il-kelma "tista" għandha tinbidel u minflokha tiddaħhal il-kelma "għandha".

ONOR. LAWRENCE GONZI: Le. Dik għaliha m'hijiex xi haġa aċċettabbli.

THE CHAIRMAN: Naħseb li għal-lum ikun aħjar jekk niefqu hawn. Il-Kumitat jerga' jiltaqa' biex ikompli jiddiskuti dan l-abbozz ta' liġi nhar it-Tnejn, 29 ta' Ottubru fis-7.30 p.m. Niringrazzjakom.

Fid-9.29 p.m. id-diskussjoni fuq din il-klawsola giet interrotta u baqgħet agġornata.